

.. shrIvidyAkavacham ..

॥ श्रीविद्याकवचम् ॥

श्रीगणेशाय नमः ।  
देव्युवाच ।  
देवदेव महादेव भक्तानां प्रीतिवर्धनम् ।  
सूचितं यन्महादेव्याः कवचं कथयस्व मे ॥ १ ॥  
महादेव उवाच ।  
श्रुणु देवि प्रवक्ष्यामि कवचं देवदुर्लभम् ।  
न प्रकाश्यं परं गुह्यं साधकाभीष्टसिद्धिदम् ॥ २ ॥  
कवचस्य ऋषिर्देवि दक्षिणामूर्तिरव्ययः ।  
छन्दः पङ्कितः समुद्दिष्टं देवी त्रिपुरसुन्दरी ॥ ३ ॥  
धर्मार्थकाममोक्षाणां विनियोगस्तु साधने ।  
वाग्भवः कामराजश्च शक्तिबीजं सुरेश्वरि ॥ ४ ॥  
ऐं वाग्भवः पातु शीर्षे मां क्लीं कामराजस्तथा हृदि ।  
सौः शक्तिबीजं सदा पातु नाभौ गुह्ये च पादयोः ॥ ५ ॥  
ऐं श्रीं सौः वदने पातु बाला मां सर्वसिद्धये ।  
ह्रसौं हसकलह्रीं ह्रसौः पातु भैरवी कण्ठदेशतः ॥ ६ ॥  
सुन्दरी नाभिदेशे च शीर्षे कामकला सदा ।  
भ्रूनासयोरन्तराले महात्रिपुरसुन्दरी ॥ ७ ॥  
ललाटे सुभगा पातु भगा मां कण्ठदेशतः ।  
भगोदया च हृदये उदरे भगसर्पिणी ॥ ८ ॥  
भगमाला नाभिदेशे लिङ्गे पातु मनोभवा ।  
गुह्ये पातु महादेवी राजराजेश्वरी शिवा ॥ ९ ॥  
चैतन्यरूपिणी पातु पादयोर्जगदम्बिका ।  
नारायणी सर्वगात्रे सर्वकार्ये शुभङ्करी ॥ १० ॥  
ब्रह्माणी पातु मां पूर्वे दक्षिणे वैष्णवी तथा ।  
पश्चिमे पातु वाराही उत्तरे तु महेश्वरी ॥ ११ ॥  
आग्नेयां पातु कौमारी महालक्ष्मीस्तु नैर्ऋते ।  
वायव्यां पातु चामुण्डा इन्द्राणी पातु ईशके ॥ १२ ॥  
जले पातु महामाया पृथिव्यां सर्वमङ्गला ।  
आकाशे पातु वरदा सर्वत्र भुवनेश्वरी ॥ १३ ॥  
इदं तु कवचं देव्या देवानामपि दुर्लभम् ।  
पठेत्प्रातः समुत्थाय शुचिः प्रयतमानसः ॥ १४ ॥  
नाधयो व्याधयस्तस्य न भयं च क्वचिद्भवेत् ।

न च मारी भयं तस्य पातकानां भयं तथा ॥ १५ ॥  
न दारिद्र्यवशं गच्छेत्तिष्ठेन्मृत्युवशे न च ।  
गच्छेच्छिवपुरं देवि सत्यं सत्यं वदाम्यहम् ॥ १६ ॥  
इदं कवचमज्ञात्वा श्रीविद्यां यो जपेत्सदा ।  
स नाप्नोति फलं तस्य प्राप्नुयाच्छस्त्रघातनम् ॥ १७ ॥  
॥ इति श्रीसिद्धयामले श्रीविद्याकवचं सम्पूर्णम् ॥

Encoded and Proofread by Ravin Bhalekar ravibhalekar@hotmail.com

---

Please send corrections to [sanskrit@cheerful.com](mailto:sanskrit@cheerful.com)  
Last updated March 9, 2005